



గోస

పెద్దింపి అశోక్కుమార్

“నా యినా... ఇక నడుసుడు నానుంచి గాదు. కాళ్ళ గుంజుతున్నాయి. ఈ పూట ఇక్కడనే ఏదన్న చెట్టు కింద పండుకుందాం. పొద్దుగల్ల లేచినంక పోదాం. ఇప్పటికే పొద్దుగూకింది,” ఆయాసంతో నడుస్తున్నదల్లా ఆగి ఒగరుస్తూ తండ్రితో అన్నది శోభ.

కూతురు మాటలకు వెనక్కు తిరిగాడు భూమ లింగం. బక్కవ్వ కూడా వెనక్కి తిరిగి కూతురును చూసింది. చెమటతో తడిసి నీరసంగా దిగులుగా చూస్తున్న కూతురును చూస్తుంటే బాధవేసింది. దారివైపు ఓసారి తేరిపార జూసి భర్తవైపు తిరిగి విసుగ్గా అంది.

“ఏందయ్యా! ఎన్నడు సూడని తొవ్వ పట్టిత్తివి. అంబటాల్లనంగ బయిలెత్తితిమి. పొద్దుగూకింది. ఊరు లేదు వాడ లేదు. అటే బొప్పారంలనో, గొల్లపెల్లిలనో ఉందామంటే నిలువ నీడలేదు. తాగనీళ్ళు లేవు అంటివి. నలువగల్ల ఊరికి తోలుకపోతనని ఈ తొవ్వ పట్టిత్తివి. ఊరు సల్లగుండ, ఇగరాదు అగరాదు. బిడ్డ వట్టి మనిషన్నగాదు. బరువు మనిషి. ఇంకెంత దూర ముంది?”

భూమలింగం ఒకసారి నెత్తిమీది ముల్లెను కిందికి దించిండు. వెనక్కి ముందటికి తేరిపార జూసిండు. మళ్ళీ ముల్లెను నెత్తినెత్తుకుంటూ, “దగ్గరికచ్చినం. ఈ నర్రెం గలు దాటితే బోడబండ. అది దాటినంక బుడ్డమా మిండ్లు. మామిండ్లగడ్డ కిందనే వాగు. వాగు దాటిన మంటే ఊరేనాయె. దొడ్లగడ్డకు పెద్ద చింతచెట్టు ఉంటది. దాని కింద దిగుదాం. నేను చిన్నగున్నప్పడు మా నాయనతోని వత్తుంటి. మోతకోలువడ్లు దొరుకు తుండె. ఇక్కడనే అమ్మకపోయేవాళ్ళం. ఇప్పుడు కల్లాల దినం. వడ్లు మున్ను దొరుకుతాయి. ఇక్కడ రెండు చెరువు లున్నాయి. చిన్న చెరువు. పెద్ద చెరువు. మనుసులు మంచోళ్లు...” గతాన్ని కథగా చెబుతూ ముందుకు కదిలాడు భూమలింగం. శోభ, బక్కవ్వల్లో ఆశ పుట్టింది.

పిడికెడు మెతుకులకు మొహం వాచి పొట్ట చేతబట్టు కుని కదులుతున్నవారికి బుక్కెడన్నం గుక్కెడు గంజికి కరువుండదన్న మాటలు వినసాంపుగా ఉన్నాయి. లేని శక్తిని కూడదీసుకుని అడుగులు వేత్తున్నారు.

భూమలింగంకు కూడా ఆయాసం వస్తుంది. కడుపులో ఆకలి అడుగడుక్కి ఎక్కువవుతుంది. నలభై యేళ్లకు పైబడిన వయసు అయినా అనుదినం ఆకలితో చేసే పోరాటం అతడి వయసును మరో పదేళ్లు ముందుకు నెట్టింది. మనిషి బక్కపలచగా, వంగిపోయి నట్టుగా ఉంటాడు. తలకు రుమాలు, మొలకు గోచి మొహం నిండా నల్లటి గడ్డం తప్ప ఏ అచ్చాదనా లేదు.

నడవడమే కష్టమనుకుంటే భుజాన చంటిపిల్ల వాడు, నెత్తిన బట్టలు, బోల్లు ముల్లెగట్టిన సంచి. అప్పు డప్పుడూ పిల్లవాడిని భుజం మార్చుకుంటూ నడుస్తున్న వాడు ఇప్పుడు ముచ్చట పెట్టుకుంటూ నడవాలి. అందుకే మరింత బరువుగా ఉంది. అయినా వాళ్లను నడిపించక తప్పదు. ‘నేను ఆయాసంతో అడుగు వెనక్కి వేస్తే వాళ్ళ ఒక్క అడుగు కూడా ముందుకు వెయ్యరు. ఈ ఆవు గూడా ముసలిదైపోయింది. నడువలేక ఎనుక తొక్కులు తొక్కుతుంది. అయినా దానిదేం తప్ప. వీపు మీద మంచముండె. జోలెలుండె. ఇద్దరు పిల్లలుండెరి. ఇగెట్ల నడుత్తది. ఇప్పటికే పొద్దుగూకింది. చీకటి పడే వరకైనా ఊరిపక్కకు చేరుకుంటే నాలుగిండ్లు తిరిగి బువ్వ అడుక్కోవచ్చు. పొద్దటి నుండి తిండి గూడా లేదు...’ అలోచనల్లో పడ్డాడు భూమలింగం. ముచ్చట అగిపోయింది.

“ఏంది నాయినా... ఉన్నట్టుండి మాటలు ఆపేత్తివి. ఏం యాదీకచ్చింది,” అడుగు తీసి అడుగు వేసుడుకు ఆయాసపడుతూ అడిగింది శోభ.

కూతురును, భార్యను ఒకసారి తేరిపారజూసి చేతికర్రతో ఆవును అదిలినూ, “ఏం లేదు బిడ్డా! ఆవు ముసలిదైపోయిందనుకుంటున్న. ఈంత ఆవుగిట్ట సచ్చి పోతే మనకు రెక్కలిరిగినట్లయితేది. అగో... చింతచెట్టు కనబడుతుంది సూడు. అదే వాగు. అది దాటితే ఊరు! గండగరువుల గూడా వాగు ఎండిపోదట,” అన్నాడు భూమలింగం.

తల్లికూతుళ్లకు ఉత్సాహం వచ్చింది. వడివడిగా అడుగులు వేస్తున్నారు. వారి వెంట వస్తున్న రెండు కుక్కలు ఊరివాసన తగలగానే వారిని దావేసుకుని ముందుకు పరుగుతీశాయి. వాగులో దాహం తీర్చుకోవాలనుకున్నారు. ఇసుక తప్ప ఎక్కడా నీటిచుక్క కనిపించలేదు. అప్పటికే పిడుచగట్టుకుపోయిన నాలుక మరింత పీక్కుపోయింది. ఉన్న కొద్దిపాటి తడితో పెదవుల్ని తడుపుకుంటూ ఊరు అంచుకు చేరుకున్నారు.

దొడ్లగడ్డకు వచ్చాక చింతచెట్టు కొరకు చూశాడు భూమలింగం. మసక చీకట్లో అది కనిపించలేదు కానీ దాని అడుగునే గుడి, పక్కనే కొత్తగా కట్టిన బడి కనిపించింది. వేసవికాలం కాబట్టి ఎవరూ అడ్డు చెప్పరని ఒక గది వరండాలోకి నడిచాడు.

ఆవు ఆగిపోగానే వీపు మీదున్న మంచంలో కూచున్న ముసలికోతి చటుక్కున కిందికి దుంకింది. కుక్కలు రెండూ వరండా ఎక్కి మూలమూలా తిరుగుతున్నాయి. పిల్లలిద్దరినీ కిందికి దింపి సత్తుగిన్నెలు, పాత బట్టలూ, మరికొంత సామాను కిందికి దించాడు భూమలింగం. నులక మంచాన్ని కిందికి దించడానికి కనకవ్యసహాయపడింది. శోభ నీరసంగా కూలబడిపోయింది. పిల్లలిద్దరూ బోరింగ్ దగ్గరికెళ్లి నీళ్లు తాగుతున్నారు. చిన్న పిల్లవాడు ఏడుస్తూ తల్లిని చేరుకున్నాడు. అప్పటికే చీకట్టు ముసురుకున్నాయి. వీధి లైట్లు వెలిగాయి.

సామానులు సదిరాక జోలెలోంచి రెండు సత్తుగిన్నెల్ని బయటకు తీసింది బక్కవ్వ. ఒకటి తను తీసుకుని మరొకటి పెద్ద మనవడికిచ్చింది. ఇద్దరూ ఊరివైపు సాగిపోయారు. వారు కొద్దిదూరం వెళ్లాక రెండవవాడు కూడా వారివెంట పరిగెత్తాడు. “ఒరే కిపనూ... వద్దరా... కుక్కలుంటాయి,” అంటూ కేక వేశాడు భూమలింగం. వాడు విని కూడా విననట్టే పరుగు అందుకున్నాడు.

బయట ఇసుకలో గోనెసంచి పరుచుకుని నడుము వాలాడు భూమలింగం. కాళ్ల వద్ద రెండు కుక్కలు ముడుచుకుని పడుకున్నాయి. తలావున కోతి

నక్కి కూర్చుంది. నెమరు వేయడానిక్కూడా కడుపులో ఏమీ మిగలనట్టు ఆవు డొక్కలో తల పెట్టుకుని ముడుచుకుంది. ఈగల్లా ముసురుకున్న ఆలోచనల్ని పక్కను నెట్టాలని ప్రయత్నం చేస్తూ మసక వెలుతురులో కూతురు కొరకై వెదికాడు భూమలింగం.

అప్పటికే శోభ సత్తుగిన్నెను అందుకుంది. కొడుకును చంక నేసుకుంది. ఆమె ఎక్కడికి వెళ్తుందో అర్థమయింది. అటువైపు తిరిగి, “నువ్వెందుకు బిడ్డా అవ్వ అడుక్కత్తది తియ్యి. చాతగాకుంట ఉన్నవు పండుకో!” అన్నాడు.

“అవ్వ ఒక్కటి ఎంతసేపని తిరుగుతది. పొరగాండ్లు ఆకలితో ఉన్నరు. చెరింత అడుక్కత్తే తింటరు,” ముందుకు నడుస్తూ అన్నది శోభ.

“ఎల్లే ఒక్కదానివి ఎల్లు. పొల్లగాన్ని ఎందుకు ఎత్తుకపోతున్నవే! గుర్రమెక్కి గడ్డిమోపు ఎత్తుకున్నట్టు జేత్తవు,” మందలిస్తున్నట్టుగా అన్నాడు భూమలింగం.

అతడి మాటలు వినిపించి కూడా విననట్టే వెళ్లి పోయింది శోభ. ఒక్కతి వెళ్లినప్పటి కంటే కొడుకును ఎత్తుకుని వెళ్తే అన్నం ఎక్కువ దొరుకుతుందని ఆమెకు తెలుసు. చంటిపిల్లాడిని చూపిస్తూ, ‘పిల్లగాడు ఆకలని ఏడుత్తున్నాడమ్మా,’ అంటే ఏ తల్లి హృదయమైనా కరుగుతుందని ఆమె నమ్మకం.

‘ఎరిమొఖంది. దానికి తోచిందే తప్ప ఒకరు చెప్పింది వినదు. ఎట్లు బతుకుతదో ఏమో! పాడు దేవుడు దానికి పాడురాత రాసే! దాని మొగడే బతికుంటే ఇన్ని కట్టాలు రాకపోవును. దాన్ని పువ్వులెక్కి చూసుకుంటుండే. నేను కలోగంజో తాగి నా జాగల నేనుండును. అది జెయ్యవట్టి సంచారమెల్లుడాయె. బిడ్డ ఓ ఇంటిదైనదనుకుంటే బతుకే ఆగమైపోయె. ఇంకా దాని గతి ఎంతకుందో-’ గొణుక్కుంటూ కళ్లు మూసుకున్నాడు భూమలింగం.

కళ్లు మూసుకున్నా కరిగిపోయిన కాలం పీడ కలలా వెంటాడుతూనే వుంది. అల్లుడు గంగయ్య ఉపారైన పిల్లవాడు. తాతల తండ్రుల గారడీ ఆటను వృత్తిగా చేపట్టుకుండా పైనపైనా కూడబెట్టుకుని చిన్న హోటల్ పెట్టుకున్నాడు. నడి ఊర్లో ఉండడంతో బాగానే నడిచేది. కొన్ని రోజులయ్యాక పొద్దున వూరి, సాయంత్రం మిరపకాయ బజ్జీలు చేసి అమ్మేవాడు.

భూమలింగం ఒకసారి కుటుంబంతో ఆ ఊరు వెళ్లాడు. అప్పడే శోభను చూశాడు గంగయ్య. పెళ్లి చేసుకుంటే శోభనే చేసుకుంటానని పట్టుబట్టాడు. ఎవరూ అడ్డు చెప్పలేదు. పెళ్లి ఖర్చు, కులభోజనం ఖర్చు, కల్లు ఖర్చు అన్నీ గంగయ్యనే భరించాడు. చేతిలో డబ్బు ఉంది కాబట్టి దేనికి వెనకాడలేదు.

శోభ పెళ్లయ్యాక భూమలింగంకు పొట్టగడవడం కష్టమయింది. కొడుకులు లేకపోవడంతో కూతురుకే అన్ని విద్యలు నేర్పించాడు. సాధనాశూరుల వృత్తిలోని అన్ని మెలకువలను నేర్చుకుంది శోభ. పళ్లతో కర్రను అదిమివట్టి నాగలిని పైకెత్తేది. బలవైస ఇనుప సలాకను గొంతువద్ద ఆనించుకుని వంచేది. చిన్న ఇనుప రింగులోంచి ముందుగా తల, తర్వాత చేతులు పెట్టి ఈగేది. తాడుపై నడిచేది. నిండు బిందెను పళ్లతో ఎత్తేది.

పెళ్లయ్యాక అటవస్థవులన్నీ మూలకు పడ్డాయి. బతుకుదెరువు కోసం కొత్తిపిల్లను పెంచాడు భూమలింగం. రింగ్‌లోంచి అటూ ఇటూ దూకడం, పల్లీలు వేయడం, దండంపెట్టడం, రాయిని నెత్తిమీద ఎత్తుకుని నడవడం, డ్యాన్స్ చేయడం లాంటి చిన్నచిన్న అటలు నేర్పించాడు. అనాటి నుంచి అదే అతడికి జీవనోపాధి అయింది. ఊర్లల్లో, బళ్లల్లో కొత్తిని అటలు ఆడిస్తూ పూట గడుపుకునేవాడు. అత్తను మామను తమ వద్దే ఉండమనేవాడు గంగయ్య. ఒప్పుకునేవాడు కాదు భూమలింగం. “కాళ్లు రెక్కలు ఆడేదాకా ఇట్టనే చేసుక బతుకుతం. ఇరుగవడ్డంక నువ్వు రమ్మన్నా వద్దన్నా నీ దగ్గరికే వత్తం,” అనేవాడు నవ్వుతూ. పొట్టకు తుట్టి లేకుండ బతికే అల్లుడు దొరికినందుకు సంతోషంగా ఉండేది. అల్లుడి గురించి చెప్పుకుని మురిసిపోయే వాడు.

శోభ ముగ్గురు పిల్లల తల్లియింది. ఆపరేషన్ చేయించుకొమ్మని పట్టుబట్టాడు గంగయ్య. శోభ ఒప్పు కున్నా బక్కవ్వ ఒప్పుకోలేదు. నాలుగవ కానుపు తప్పక ఆడపిల్ల పుడుతుందని తర్వాత చేయిద్దామని అల్లునికి నచ్చజెప్పింది. అప్పటికే ఊరు రూపం మారిపోయింది. ఊరు మీదుగా తారురోడ్డు వెలిసింది. తారురోడ్డు చుట్టూ ఊరు పెరిగింది. గ్రాండ్ హోటల్, ఉడిపి హోటల్‌లు వెలిశాయి. గంగయ్య చాయ్ హోటల్ గిరాకీ పూర్తిగా తగ్గిపోయింది. ఎప్పటికప్పుడు పొట్ట మందమే తప్ప వెనక్కు వేసుకునే డబ్బు ఎప్పుడూ మిగల్లేదు. అందుకే పెద్ద పెట్టుబడి పెట్టి పెద్ద హోటల్ తెరిసే తాఖతు లేక గిరాకీ రాక హోటల్ మూసేశాడు.

అక్కడా ఇక్కడా అప్పు తెచ్చి సెకండ్ హ్యాండ్ ఆటో ఒకటి కొనుక్కున్నాడు. డాంబర్ రోడ్డు మీద బస్సు ఛార్జి మాత్రమే తీసుకుని పక్క ఊళ్లకు మందిని చేరేసే వాడు. బస్సు కంటే పావుగంట ముందు బస్టాండ్‌లో ఆటోను ఉంచేవాడు. బస్సు అక్కడికి వచ్చేలోపే నిండా మందిని ఎక్కించుకుని బయల్దేరేవాడు. గిరాకీ బాగానే ఉండేది ఒక్కొక్కనాడు. ఆయిల్ ఖర్చులు పోను

మూడువందల వరకూ మిగిలేవి. హోటల్ మీదికంటే ఎక్కువ ఆదాయం రావడం మొదలెట్టింది. జీవితం ఎట్లా గడుస్తోందో అన్న బెంగ మాయమైపోయింది గంగయ్యకు. అతడి ఆదాయం చూశాక మరో ఇద్దరు ఆటోలు కొన్నారు. ఎవరు ముందు, ఎవరు వెనుక అన్న ఆరాటం మొదలయింది. నలుగురు కూర్చుండే ఆటోలో ఎనిమిదిమందిని ఎక్కించుకునేవారు. ఒకరి కంటే ఒకరు ముందుగా చేరుకోవాలనే ఆరాటంతో ఎక్కువ వేగంతో వెళ్లేవారు. ఆ అగమాగమే గంగయ్య ప్రాణాలను బలి తీసుకుంది.

పొద్దుగూకినక ప్యానింజర్లు ఉంటే ఎక్కించుకుని పక్క ఊరికి బయల్దేరాడు. ఆటోలో నిండుగా ఇంకా నలుగురైదుగురున్నారు. వీళ్లను అక్కడ చేర్చి వచ్చి మిగిలినవారిని తీసుకుపోవాలన్న ఆరాటంతో వేగంగా నడుపుతున్నాడు. చీకట్లో రోడ్డు మీద వస్తున్న లారీ దగ్గరికి వచ్చేవరకూ సైడ్ ఇవ్వలేదు. ఆటోను పక్కకు తిప్పబోతూ అదుపు తప్పి చెట్టుకు గుడ్డుడు గంగయ్య. వెనుక కూర్చున్నవారికి దెబ్బలు తగిలాయి కానీ గంగయ్య ఎగిరి పక్కకు పడ్డాడు. మెడకు దెబ్బ తగిలింది. హాస్పిటల్‌లో చేర్చేలోపే చనిపోయాడు.

ముగ్గురు పిల్లలతో తల్లిగారింటికి చేరింది శోభ. అప్పటికే ఆమె బరువు మనిషి. కాళ్లు రెక్కలు అడని వయసులో భూమలింగంపై మరింత భారం పడింది. అంతవరకు ఉన్న ఊరిలోనే పొట్టగడిచేది. కూతురు వచ్చాక సంచారం బయల్దేళ్లక తప్పలేదు.

“ఎంటిదయ్యో! గట్ల సప్పుడుజేక పన్ను. ఇప్పుడే నిద్రపట్టిందా! మన ఒకటి రెండు ఊర్లకనుకున్నము. ఇప్పుడు అన్ని ఊర్లకు శని చుట్టుకున్నట్టుంది. ఇక్కడ రెండు పసల్లాయెనట పంటలు పండక.” బక్కవ్వ మాటలతో తేరుకున్నాడు భూమలింగం.

“యాడనే! నిద్రపట్టటట్టున్నాది. సాపుదాలకు లేనిరంది మొదలాయె. పొల్ల ఇప్పుడు వట్టి మనిషన్న కాదు. అప్పుడు కానుపు వద్దు వద్దంటే వినకపోతివి,” లేచి కూర్చుంటూ ఆమె చేతిలోని సత్తుగిన్నెను చూసి ఉలిక్కిపడ్డాడు.

బక్కవ్వ గుడ్ల నీరు గుడ్లల్లనే కుక్కుకుంది. అంత వరకు అణిచిపెట్టుకున్న ఆకలి ఇప్పుడు మరింత ఎక్కువయింది. ఎప్పుడో పొద్దునపూట నాలుగు మెతుకులు తిని బయల్దేరారు. భూమలింగం మౌనంగా బోరింగ్ వద్దకు వెళ్లి కడుపు నిండా నీళ్లు తాగి వచ్చాడు. అతడిని వద్దనలేకపోయింది బక్కవ్వ. సత్తుగిన్నెలో వున్న పిడికెడు మెతుకుల్ని కొత్తి ముందుంచి గిన్నె కడిగి బోర్లించి ముడుచుకుని పడుకుంది.

ఇద్దరు మనుమలు వచ్చారు. అడుక్కచ్చుకున్న అన్నం కొరకు కొట్లాడుకోవడం మొదలెట్టారు. వారిని దగ్గరికి పిలిచి రెండు గిన్నెల్లో చెరిసగం పంచాడు. ఆవురావురుమంటూ బుక్కలు పెట్టి తల్లి కొరకు ఆకలి కడుపుతో ఎదురుచూడడం మొదలెట్టారు. బక్కవ్వ నిద్ర పోయింది. ఆకలి చంపుకోవడం ఎలాగో తెలియని పిల్లలను చూస్తుంటే భూమలింగంకు నిద్ర రావడం లేదు. పిల్లలను పిలిచి కథలు చెప్పి నిద్ర పుచ్చడానికి ప్రయత్నించాడు. వాళ్లు విసురుగా వెళ్లి దూరంగా కూర్చున్నారు. అప్పుడప్పుడూ 'అవ్వో' అంటూ కేకలు వేయడం మొదలెట్టారు.

భూమలింగం ఆలోచనల్లో ఉండగానే "వత్తున్న... వత్తున్న" అన్న మాటలు వినిపించాయి. శోభ వస్తుందని గ్రహించాడు భూమలింగం. అడుగుల చప్పుడు దగ్గరవుతున్న కొద్దీ గుండెలో దడ పుడుతుంది. ఆకలితో అలమటిస్తున్న పిల్లలకు ఆ తల్లి ఏమని చెబు తుంది?... ఎలా నిద్ర పుచ్చుతుంది?... అన్న భయం ఎక్కువవుతుంది.

"అవ్వ గిన్నె నిండా బువ్వ తెచ్చింది," పెద్దోడు ఎగిరి గెంతేశాడు. చిన్నోడు వంత పాడాడు. ఆశగా అప నమ్మకంగా భూమలింగం లేచి కూర్చున్నాడు. కూతురు చేతిలోని గిన్నెను చూసాక బయం పోయింది. తెచ్చిన అన్నాన్ని కుక్కలతో పాటు అందరికీ పంచింది శోభ. ఈ పూట గడిచిందిలే అనుకున్నాడు భూమలింగం.

తెల్లవారుజామున్నే నిద్రలేచాడు. చిరుగులు పడ్డ పాతకోటును వేసుకున్నాడు. తలకు రుమాలును చుట్టాడు. కోతికి ఎర్రగోను తొడిగాడు. తలకు కుచ్చు టోపీ పెట్టాడు. కోతి నుదుటన ఎర్రటి కుంకుమ దిద్ది మెడకు గొలుసును తగిలించాడు.

"తొమ్మక్కా! దొరకు దండంపెట్టు. దొరసానికి దండంపెట్టు. పెద్దలకు సలాంగొట్టు," అంటూ ఇల్లిల్లా తిరగడం మొదలెట్టాడు. విసుక్కునేవారు విసుక్కుంటు న్నారు. కొందరు తిడుతున్నారు. జాలిగా చూస్తున్నారు. పిల్లలు వెంటబడి కోతి చేష్టలకు నవ్వుకుంటున్నారు. పొద్దు పైకెక్కాక తిరుగుముఖం పట్టాడు భూమలింగం. వడ్డను అడుక్కునే జోలె భుజానికి వేశాడుతూ గాలికి అటూ ఇటూ కదులుతుంది.

బడి వడ్డకు చేరుకున్నాడు భూమలింగం. అతడి రాక కొరకే చూస్తున్నట్టుగా కూర్చున్నారు బక్కవ్వ, శోభలు. పిల్లలు మట్టిలో ఆడుకుంటున్నారు. భార్య వైపు, కూతురు వైపు చూసే ధైర్యం చేయలేదు భూమ లింగం. ఏమైనా వడ్డగింజలు దొరికితే అమ్మి నూకలు

తెచ్చుకుంటే ఈ పూట గడుస్తుందనుకున్నాడు. ఇప్పుడు భార్య కళ్లల్లో కనిపించే భయాన్ని చూసి తట్టుకునే శక్తి లేదనిపిస్తుంది. జోలెను కిందికి జార్చి నీరసంగా కూల బడిపోయాడు. ఏమనుకున్నారో కానీ తల్లికూతుర్లిద్దరూ కూడబలుక్కున్నట్టు సత్తుగిన్నెలతో బయల్దేరారు. ముగ్గురు పిల్లలు పాముపిల్లల్లా తలోదిక్కు గిన్నెలతో పరిగెత్తారు.

అరగంట తర్వాత అగమాగాన తిరిగి వచ్చింది శోభ. వస్తూనే గడగొయ్యను తాళ్లను చేతబట్టుకుంది. ఇనుప రింగ్ను మెడకు వేసుకుంది. ఇనుప సలాకను ఇతర వస్తువులను వెదకడం మొదలెట్టింది. అది గమనించిన భూమలింగంకు భయమేసింది. ఇంటి నుండి ఆ వస్తువులు తెద్దామన్నప్పుడే భయమేసిందతనికి. బలవంతాన కట్టగట్టింది శోభ. ఇప్పుడు ఆ వస్తువులను సదురుతుంటే ఆమె ఏం చేయబోతుందో అర్థమయింది.

"ఏంది బిడ్డా! అవ్వ సదురుతున్నవు. ఏం చేత్తు...?" అందోళనగా అడిగాడు భూమలింగం.

"మనం ఊర్లైకచ్చిన గడియ మంచిది నాయినా! ఎవలో పెద్ద దొరనట. పట్నంల ఉంటడట. నిన్న వచ్చిం డట. నన్ను చూడంగనే పైడిబామనోల్లా! అన్నడు. అవును దొరా అన్న. 'అబ్బ! పైడిబామనోల్ల ఆట చూడక ఎన్ని రోజులాయె. అయినా అంతమంచి సర్కస్ ఫీట్లు ఇప్పుడు ఎవలు జేత్తున్నారు. నా చిన్నప్పుడు ఒక ఆట జూసిన,' అంటూ మన తాత పేరు జెప్పిండు. అదే దొరా! నేను ఆడి మనుమరాలినే! మీరు ఆడిపియ్యిండి. ఎంత మంచిగాడుతమో చూడుండి అన్న. కాళ్లు కడుపులు పట్టుకుని బతిలాడిన. మూడు తొవ్వలకాడ ఆడుమన్నడు. మూడు నూర్లు ఇత్తనన్నడు. బతిలాడితే ఇంకో వంద ఎక్కువైత్తనన్నడు. ఆట ఆడితే యాభయో నూరో చిల్లర దొరుకుతయి," చెప్పుకుంటూనే వస్తువుల్ని సర్దుతుంది శోభ.

మొదట ఒప్పుకోలేదు భూమలింగం. భార్య మనుమలు ఖాళీ గిన్నెలతో కాలే కడుపులతో తిరిగి వచ్చారు. ఐదువందలు వస్తే కొన్ని రోజులు గడుస్తాయి. లేదంటే మాడి చచ్చిపోతారు. అందుకే సరే అన్నాడు. అతడు ఒప్పుకున్నా ఒప్పుకోకపోయినా ఆడాలనే నిర్ణయించుకున్న శోభకు ఇప్పుడు పూర్తి ధైర్యం వచ్చింది. చాలారోజుల తర్వాత ఆట వస్తువులను తాకుతున్నం దుకు గతమంతా మనసులో మెదులుతుంది.

"పైలంగ చెయ్యాలే బిడ్డా. వట్టి మనిషివన్నా కాదు. బరువు మనిషివి. ఏమన్నైతే నోట్లే మన్నే. వచ్చిన

కాడికాయె, మెచ్చిన కాడికాయె. ఈ ఊరు కాకపోతే ఇంకో ఊరు. నీకు చాతనైన అటలే అడు. ఎగిరేటియి దుంకేటియి అడకు...” వస్తువులు సర్దుతున్నంతసేపూ చెబుతూనే ఉంది బక్కవ్వ. శోభ ఊ కొడుతూనే వుంది. దిగులుతో మౌనంగా వారి వెంట బయల్దేరాడు భూమ లింగం.

మూడు తొవ్వలు, గాంధీ గద్దె దగ్గర వేపచెట్టు కింద ఆగారు అందరూ. దుమ్ము పట్టిన డప్పును తుడిచి కొట్టడం మొదలెట్టాడు భూమలింగం. మనుమలతో వస్తువుల దగ్గర కూర్చుని అడిగిందల్లా శోభకు అంది స్తుంది బక్కవ్వ. జనం గుమిగూడారు. ముందుగా కోతితో చిన్న చిన్న ఫీట్లు చేయించాడు భూమలింగం.

కొన్ని డిల్లైకి మాటల తర్వాత లేచింది శోభ. అప్పటికే మోకాళ్ళ వరకు గోచిపోసి కొంగు నడుముకు చుట్టింది. నాటకఫక్టీలో, “నాయినా... ఇది సలువ గల్లారు. దొరలున్న ఊరు. దాతలున్న ఊరు. మారాజు లున్న ఊరు. వట్టి కోతి అట చూపిచ్చి జారుకుందా మనుకుంటున్నవా! ఒక్కటంటే ఒక్కటే... మీ తాతలు నేర్పింది, ఈ దాతలు మెచ్చింది ఎవరూ చేయలేనిది, ఒక పీట చెయ్యి. దొరలు మెచ్చి నీ కడుపుకు తిండి పెడ్తారు. కట్టుకోను బట్టనిస్తారు. అంతేగని ఈ కోతిపీట్లు చూపించకు,” అంటూ లయబద్ధంగా అడుగులేసింది.

భూమలింగం లేచాడు. కోతిని బక్కవ్వకిచ్చి ఇనుప సలాకను అందుకున్నాడు. “అవును బిడ్డా! మరి అలాంటివి చూపిస్తా. ఏ పైల్వాను చెయ్యని పని, మూతి మీద మీసమున్న ఏ మొగ్గోడు చెయ్యని పని జేత్త. ఈ దొరలు... ఈ మారాజులు... నా కడుపు జూత్త రంటవా! నా ఆకలి జూత్తరంటవా... బట్టపొట్టకు నడుపు తరంటవా!” అన్నాడు అదే యాసతో.

“నువ్వు జేసి చూపరాదు నాయినా... అందరు కనిపించిన మారాజులే! వాళ్ళకే కడుపుల దయ పుడుతది,” అన్నది శోభ చేతులు ఊపుతూ.

ఇనుప సలాకను తీసి ఒక యువకుడిని పిలిచి రెండు చేతులతో వంచుమన్నాడు. అతడు అతి కష్టం మీద కొద్దిగా వంచి తన వల్లకాదన్నాడు. సలాకను కూతురుకిచ్చి “తల్లూలారా... తండ్రిలూలారా ఈ ఇనుప కడ్డీని ఇతడు చేతులతో కూడా వంచలేదు. ఒక ఆడ కూతురు గొంతుతో వంచి చూపిస్తుంది చూడు,” అన్నాడు నాటకఫక్టీలో.

భూమలింగం డప్పును వాయిస్తున్నాడు. మధ్య మధ్య నవ్వు వచ్చే విధంగా మాట్లాడుతున్నాడు. బక్కవ్వ భయం భయంగా కూతురునే చూస్తుంది. శోభ జనం

వైపు ఒకసారి కలియజూసింది. అట ఆడమని చెప్పిన వ్యక్తి కొరకు ఆమె కళ్ళ వెదికాయి. అతడు కనిపించ లేదు. కళ్ళల్లో ఏదో దిగులు చోటు చేసుకుంది. సలాకను అందుకుని అటూ ఇటూ తిప్పి ఒక చివరను నేలకు అనించి రెండవ చివరను గొంతుకు అనించుకుంది. డప్పు లయబద్ధంగా మోగుతుంది. బరువునంతా సలాక పై అనించి ఏటవాలుగా నిలబడి చేతుల్ని వెనక్కి కట్టుకుని బలంగా నొక్కుతుంది.

“అన్నలారా... తమ్ములారా... మీ గొంతును తడుముకొండి తమలపాకు కంటే పలుచగుంటది. చిన్న ముల్లు గుచ్చితే రక్తమెల్లుతది. గట్టిగా నొక్కితే ఊపి రాడదు. అసాంటిది ఇనుపకడ్డీని వంచుడంటే ఎంత కష్టమో సూడుండ్రీ. దయగల్గ మారాజులు దానం జెయ్యిండ్రీ,” డప్పు కొడుతూ అన్నాడు భూమలింగం. చారాన అటాన తప్ప చిల్లర రాలటంలేదు. రాలిన నాణాలను పిల్లలు పరుగున వెళ్లి అందుకుని బక్కవ్వ కిస్తున్నారు.

ఆయాసంతో ఊపిరి పీలుస్తూ సలాకను నొక్కు తున్న కూతురును చూస్తూ ఆమె కష్టానికి ఫలితంగా వినోదంగా వినీరిన చిల్లరను అపురూపంగా అందు కుంటుంది బక్కవ్వ. కూతురువైపు భయంగా అందరి వైపు ఆశగా ఆమె చూపులు తిరుగుతున్నాయి. ఎక్కడ పట్టుతప్పి వడిపోతదో అన్న ఉత్సుకతని అందరికీ కలుగజేస్తూ సలాకను వంచింది శోభ. అందరూ ఆనందంగా చప్పట్లు చరిచారు.

మరికొన్ని ఫీట్లు చకచకా చేసింది శోభ. తేపతేపకు ఆమె మందినంతా కలియజూస్తుంది. ఆమె చూపులు మనిషి మనిషిని తడుముతున్నాయి. మొహంలో బెరుకుతనం చోటుచేసుకుంది. ఇక అట చాలిద్దా మన్నాడు భూమలింగం. డబ్బు వైపు చూసి పెదవి విరిచింది శోభ.

“నాయినా... కనీసం వంద రూపాయలైనా వస్తాయనుకున్నం. ఐదు రూపాయలైనా రాలేదు. అంటే మనం చేసే ఫీట్లు వాళ్ళను కరిగిస్తలేవన్నట్టే గదా! కరిగిస్తే పైసలు రాలేవి. మనం ఫీటు చేస్తుంటే వాళ్ళకు గోస అనిపియ్యాలే. మనం గట్ల యాక్సన్ జెయ్యాలే,” అంటూ రింగ్ అందుకుంది. తల మాత్రమే పట్టేంత చిన్నగా ఉన్నది అది. బక్కవ్వ కూతురువైపు భయంగా చూసింది. చకచకా రింగును మెడకు వేసుకుని చేతుల్ని పైకి తీసింది శోభ. అంత చిన్న రింగ్ లోంచి ఎలా ఈగు తుందోనని ఊపిరి బిగపట్టి చూస్తున్నార జనం. భూమ లింగం డప్పు మోగిస్తూ రింగ్ ఎంత చిన్నదో దాంట్లోంచి ఈగడం ఎంత కష్టమో చెబుతున్నాడు. బక్కవ్వ

చూపులు రింగ్ వెంట కదులుతున్నాయి. ఆయాసంతో అంగుళం అంగుళం రింగ్ ను కిందికి జారుస్తుంది శోభ. అప్పుడే జనంలో కలకలం వినిపించింది.

“నక్కలైట్లు ఊళ్లోకి వచ్చారట,” ఎవరో అన్నారు.

“ఇంకేం... ఈ విషయం తెలిస్తే పోలీసు లొత్తారు,” మరొకరన్నారు.

చూస్తూండగానే చీమల్లా జనం మాయమయ్యారు. శోభ అసహాయంగా చూసింది. కనీసం కొంత సామ్యమునా రాలుతుందనుకున్న ఆమె ఆశ నిరాశయింది. ఏది ఏమైనా ఆ ఫీటు తప్పినందుకు బక్కవ్వ మనసు కుదుటపడింది. చిల్లర డబ్బుల్ని చూస్తూ నిర్భేదంగా ఉండిపోయాడు భూమలింగం. చేతి కందిన నాణాన్ని తీసుకుని పిల్లలు దుకాణం వైపు పరుగు తీశారు.

వస్తువులన్నింటినీ సర్దుమని చెప్పి దొర ఇంటి వైపు నడిచింది శోభ. గేటుకు తాళం కనిపించింది. అక్కడ కనిపించిన ఒకరిద్దరినీ దొర ఎక్కడికి వెళ్లారని అడిగింది. ఆమె వైపు వింతగా చూస్తూ తమలో తాము నవ్వుకుంటూ సమాధానం చెప్పకుండానే వెళ్లిపోయారు. కొందరు ఆమె వైపు అనుమానంగా, భయంగా చూశారు.

అంతా అర్థమయ్యేసరికి శోభకు కళ్లల్లో నీళ్లు తిరిగాయి. తుడుచుకుంటూ వచ్చిన దారి పట్టింది. ఆమె కొరకే ఎదురుచూస్తున్న తల్లికి తండ్రికీ కళ తప్పిన శోభ ముఖం చూసాక, ‘డబ్బు ఇచ్చాడా,’ అని అడగా లనిపించలేదు.

నీరసంగా కూలబడిపోయింది శోభ. ఆకలి గుర్తుకు రాగానే సత్తుగినైను అందుకుంది బక్కవ్వ. పల్లీ పట్టిల పంపకంలో పిల్లలు ముగ్గురు కొట్లాడుకుంటున్నారు. కూతురు చేసిన ఫీట్లు గుర్తొచ్చి భూమలింగం కళ్లల్లో నీళ్లు తిరిగాయి.

“వాళ్లు అంతే బిడ్డా! ఈ పటేండ్లు దొరలు కొంపల గుత్తోల్లు. నా చిన్నప్పుడు ఈ ఊర్లకు వచ్చినప్పుడు గిట్టనే అయింది. అట అడేదాక ఇత్త ఇత్తనన్నడు. అడినంక పోలీసు పటేలంటే మాలీ పటేల్. మాలీ పటేలంటే సర్పంచ్ ఎవల్నిడిగినా ఇయ్యలేదు. రెండు మూడుసార్ల డిగితే ఊర్లై ఉండబుద్ధయితలేదాదా అని బెదిరిచ్చింద్రు. ఇప్పుడేం ముల్లెగట్టుకున్నరు. వాళ్లు ఊర్లెక్కల్ని పోయిం ద్రంటేనే భయం లేకుంటుంది. ఒకేసారి షికారిబోయి

కుందేలును పట్టుకచ్చిన. అది పోలీసు పటేలు కంట పడ్డది. అంతే! కోసి పాతంజేసినంక మాంసాన్ని బెదిరిచ్చి తీసుకపోయిండు,” అంటూ లేచి గాలం బరిగెను, సంచిని, వలను అందుకుని వాగువైపు నడిచాడు.

ఊరు తన ఆకలి తీర్చకపోయినా వాగు తన ఆకలి తీరుస్తుందని అతడి గట్టి నమ్మకం. తుంగలో నాలుగు పుల్లకోళ్లు, గువ్వలు, మడుగులో చేపలు దొరుకుతాయనుకున్నాడు. తాతను చూసి ముగ్గురు మనవలు వెంటబడ్డారు. చిన్న కొడుకును దగ్గరకు లాక్కొంది శోభ. మిగిలిన ఇద్దరు చేతికి దొరక్కండా వాగువైపు పరుగుతీశారు.

ఎండ చురుమంటుంది. మనవలు తెచ్చిన ఎరల్ని గాలానికి గుచ్చి ఒక మడుగులో వేసి పుల్లకోళ్ల వేటలో పడ్డారు. పొద్దు నడినెత్తి మీదికి వచ్చేసరికి అతడి ప్రయత్నం ఫలించింది. ఆరు పుల్లకోళ్లు ఒక గుడ్డికొంగ నాలుగు కొర్రమొట్టలు, రెండు గండి పరుకలతో రోడ్డు నెక్కాడు భూమలింగం.

ఆహారం దొరికాక ఆకలి మరింత ఎక్కువయింది. వడివడిగా అడుగులేస్తున్నాడు. ఊరివైపు నుండి వేగంగా దూసుకొస్తున్న జీపు అతడి మీద దుమ్మును నింపుతూ పక్కనే ఆగింది.

నలుగురు కానిస్టేబుళ్లు తప్ప ఎస్.ఐ. లేడు. ఇద్దరు కానిస్టేబుళ్లు కిందికి దిగారు. మూరెడు మూరెడు పొడవుండి ఈతకమ్మకు వేళాడుతున్న కొర్రమొట్టలపైనే ఉన్నాయి వాళ్ల చూపులు.

“అరేయ్... ఏ ఊరురా నీది...?” గద్దించారు.

“బాంచెను కాల్యాక్త. తంగెలపెల్లి...” చేపల్ని పిట్టల్ని మలిచి పట్టుకుంటూ అన్నాడు భూమలింగం.

“ఒరేయ్... వన్యప్రాణుల్ని చంపద్దు. అలా చేస్తే నేరం. అది నీకు తెలుసునారా?...?” ఏదేదో అరుస్తున్నాడు కానిస్టేబుల్. మరొకరు భూమలింగంను జీపులోకి తోశారు. కాళ్లు మొక్కి బతిమాలి బయటపడ్డాడు. అతడి చేతుల్లో చేపలు, పిట్టలు లేవు. కడుపులో ఆకలి మాత్రం ఉంది. భయంతో పిల్లలిద్దరూ వెళ్లి తల్లికి చెప్పినట్టున్నారు. శోభ పరుగెత్తుకుని వచ్చింది. జీపు దుమ్మును లేపుకుంటూ మాయమయింది.

ఇరవై ఏళ్ల కింద కుందేలు కూరను పట్టుకెళ్లిన దొర గుర్తొచ్చి, ‘అప్పుడే నయం. బతిలాడి కాళ్లు మొక్కితే కుందేలు కాళ్లు తలకాయనన్న ఇడినీపెట్టిండు,’ అనుకున్నాడు.